

MOSESE 'INA BUKI 'EBWEUNA 'ANA ESANA NUGANA

1 I NUGANA Eaubada garewa ta gabura 'i mweruruidi. 2 Ta bare'u waboreborena ta kakaena; ta guguioi ni'u 'etaninaia 'i miami: ta 'Eaubada iaruiaruana ni'u 'etaninaia 'i 'ale'aledadana. 3 Ga Eaubada 'i ona, Maedana 'i da apwesa: ga maedana 'i apwesa. 4 Ta Eaubada maedana 'i 'itena, 'aene 'i bobo'ana: ga Eaubada maedana 'i wearina guguiiega. 5 Ta Eaubada maedana 'i eesena Asiata, ta guguioi 'i eesena Boiboi. Ta ni'atu 'asuinuanua ta ni'atu gonagona, asiata 'ebweuna.

6 Ta Eaubada 'i ona, Bwagabwaga 'i da apwesa ni'u gamwagamwanaia, ta ni'u be ni'u 'i da weari. 7 Ta Eaubada bwagabwaga 'i bubuna, ta ni'u bwagabwaga 'ubunaia ta ni'u bwagabwaga debanaia 'i wearidi: ta nadigega 'i apwesa. 8 Ta Eaubada bwagabwaga nina 'i eesena Garewa. Ta ni'atu 'asuinuanua ta ni'atu gonagona, ga asiata 'eruena.

9 Ta Eaubada 'i ona, Ni'u garewa 'ubuninaia si da egogona esena 'ebweuna 'ena, ta bwa'a iadaiadana 'i da apwesa: ta ni'atu nadigega.

10 Ta Eaubada bwa'a iadaiadana 'i eesena Bare'u; ta ni'u 'idi egogona 'i eesena Ora: ta Eaubada 'i 'itena 'i bobo'ana. 11 Ta Eaubada 'i ona, Bare'uiega nedu 'i da tabwama, pwatura maatuna, kaiwe uauana uana 'i da uaua adelina nadigega, maatuna, bare'uia: ta ni'atu nadigega. 12 Ta Bare'uiega nedu 'i tabwama, pwatura maatuna adelina nadigega, ta kaiwe uauana, maatuna, adelina nadigega: ta Eaubada 'i 'itena 'i bobo'ana. 13 Ta ni'atu 'asuinuanua ta ni'atu gonagona, ga asiata 'etonina.

14 Ta Eaubada 'i ona, Maiare si da apwesa garewa bwagabwagana 'enaia be 'enega asiata si da weari boiboiega; ta si da 'ewe'iwe'iaia manudi be, tuta manudi be, asiata ta iakwara manudi be: 15 Ta si da emaiare garewa bwagabwagana 'enaia be bare'u si da tuemaedanina: ta ni'atu nadigega. 16 Ta Eaubada maiare sinabwadi 'erua 'i bubudi; maiare me sinabwana asiata 'i da loine, ta maiare me gidarina boiboi 'i da loine: wate kwadima 'i bubudi. 17 Ta Eaubada garewa bwagabwagana 'ena 'i sa'udi be 'enega bare'u si da tuemaedanina. 18 Ta asiata be boiboi si da loinedi, ta maedana si da weari guguiiega: ta Eaubada 'i 'itena 'i bobo'ana. 19 Ta ni'atu 'asuinuanua ta ni'atu gonagona, asiata 'eatana.

20 Ta Eaubada 'i ona, Ni'uia iage mwerumweruruidi maiawasidi si eiaudidiga, ta manua si da taea bare'u 'etanaia garewa bwagabwagana mata-naia. 21 Ta Eaubada rabarabao sinabwadi 'i mweruruidi, iage mwerumweruruidi maiawasidi iauiaudi si 'eetapewa ta, taudi ni'uia iaudidigadi, adelidi nadigega, manua mapapedi adelina nadigega ta: ta Eaubada 'i 'itena 'i bobo'ana. 22 Ta Eaubada 'i ona obobomedi, 'i gwae, Wa da losiwa, ta wa da susaila, ta ni'u oraia wa da loemae, ta manua si da losiwa bare'uia. 23 Ta ni'atu 'asuinuanua ta ni'atu gonagona, ga asiata 'enimana.

24 Ta Eaubada 'i ona, Bare'u 'enega iage mwerumweruruina maiawasina 'i da apwesama adelina nadigega, iobai, iage lōkawarina ta, bare'u bomitawana adelina nadigega ta: ta

ni'atu nadigega. 25 Ta Eaubada bare'u bomitawana adelina nadigega 'i bubuna, iobai adelidi nadigega ta, iage iauiauna bare'ua si elökawara adelina nadigega ta: ta Eaubada 'i itena 'i bobo'ana. 26 Ta Eaubada 'i ona, Tai ta da bubuna 'ada ma'ama'aiu 'atua, 'ada 'ita nadigega; ta si da loina ora ianina 'edia be, mwatui manuina 'edia be, iobai 'edia be, bare'u maibo'ana 'ena be, iage iauna si lökawara bare'ua si kawakawara 'edia be. 27 Ta Eaubada tai 'i mweruruina 'ana ma'ana'aiu tauna 'atua, Eaubada 'ana ma'ama'aiu 'atua 'i mweruruina; me'olotona ta mewainena 'i mweruruidi. 28 Ta Eaubada 'i ona-obobomedi: ta Eaubada 'i eonedi, wa da losiwa, ta wa da susaila, ta bare'u wa da loemae, ta 'ena wa da ewaiwai; ta wa da loina ora ianina 'edia be, mwatui manuina 'edia be, iage iauna maiawasidi bare'ua si löniu 'edia be. 29 Ta Eaubada 'i ona, Wa 'ita, pwatura iauna maatuna ia 'ebwaemi, taudi bare'u maibo'ana matanaia 'i miami, kaiwe iauna ta, kaiwe maatuna uana 'ena 'i miami; 'ami masura manuna, 30 Ta bare'u bomitawana iauna 'enaia, mwatui manuina iauna 'enaia ta, iage iauna si elökawara bare'ua 'enaia ta, 'edia iawasidi 'i miami, ni'atu pwatura karakarawina iauna ia 'ebwaedi 'adi masura manuna: ta ni'atu nadigega. 31 Ta Eaubada iage 'ebweuna 'ebweuna ni'atu 'i bubuna 'i itena, ta, wa 'ita, tobobo'anasadi. Ta ni'atu 'asu-inuanua ta ni'atu gonagona, asiata 'esikisina.

2 1 Ta garewa ta bare'u si gumwara, ga 'adi iau maibo'ana. 2 Ta asiata 'esebenina Eaubada 'ina guinua ni'atu 'i bubuna 'i loegumwarina; ta asiata 'esebenina 'enega 'ina guinua iauna ni'atu 'i bubuna 'enega 'i eiawai'ata. 3 Ta Eaubada asiata 'esebenina 'i ona-obobomena, ta 'i tabuna: 'ena 'ina guinua iauna Eaubada 'i mweruruina ta 'i bubuna 'enega 'i eiawai'ata ta 'enega.

4 Getedi garewa ta bare'u 'idi 'ebetubua tuta 'enega si apwesa, asiata nina 'enega Ieoba Eaubada bare'u ta garewa 'i mweruruidi. 5 Ta tanoa 'ana kaiwe nigea 'ebweu bare'ua 'i miami, ta tanoa 'ana

pwatura nigea 'ebweu 'i tabwatabwa: Ieoba Eaubada nigea 'usana 'i giedaunama bare'ua, ta nigea tai 'ebweu be bwa'a 'i da gesoi; 6 Ta bare'ueiga gaguna 'i tu'ema, ta bwa'a matana maibo'ana 'i giepwasena. 7 Ta Ieoba Eaubada bwa'a nedilina 'enega tai 'i bubuna, ta 'ubusuna iawasina 'ena 'i sa'una; ta tai ni'atu iaruiarua maiawasina. 8 Ta Ieoba Eaubada bagura 'i asona Bomatu 'ena Ideni 'enaia; ta tai nina ni'atu 'i bubuna 'ena 'i sa'una. 9 Ta Ieoba Eaubada kaiwe iauna 'adi 'ita bobo'adi, ta 'e'ai bobo'ana bwa'a 'enega 'i gietabwenama; wate iawasida 'ana kaiwe bagura gamwanaia, ta bobo'ana be to'umalina 'adi 'ebesinapu 'ana kaiwe. 10 Ta boasi 'ebweu Ideniega 'i apwesa be bagura 'i giepwasena; ta gote 'enega 'i 'etoweara ga narinao ata. 11 'Ebweuna 'ana esana Paisoni: tauna 'asa Abila maibo'ana 'i dausakowasiena, 'asa nina gola 'ena 'i miami; 12 Ta 'asa gote golina bobo'ana: 'ena deliumi 'i miami ta gurewa berili. 13 Ta 'awa 'eruena 'ana esana Gaioni: tauna 'asa Kusa maibo'ana 'i dausakowasiena. 14 Ta 'awa 'etonina 'ana esana Idikeli: tauna Asiria matanaia 'i daudau. Ta 'awa 'eatana Euperetisi. 15 Ta Ieoba Eaubada tai 'i au'ewena, ta bagura Ideni 'ena 'i sa'una be 'i da gesoi ta 'i da 'ita'isina. 16 Ta Ieoba Eaubada tai 'i eonena, 'i gwae, Bagura kaiwena iauna 'enega 'u da 'e'ai besobeso: 17 Ta bobo'ana be to'umalina 'adi 'ebesinapu 'ana kaiwe 'enega, gea'abo 'enega u 'e'a: asiata nina 'enega u 'enina 'u da mwawasa 'ai'aila ta 'enega.

18 Ta Ieoba Eaubada 'i ona, Nigea bobo'ana tai 'i da miami tebweuna: 'ana 'arau ta 'ana tolema 'ebweu ia da bubuna. 19 Ta bwa'a 'enega Ieoba Eaubada bomitawa iauna 'i mweruruidi, mwatui manuidi iauna ta; ta tai 'ena 'i me'edi be 'i da 'ita nai to'ase 'i da eesedi: ta to'ase nai tai iage mwerumweruruidi iauna 'i eesedi, tauna 'ana esana. 20 Ta tai iobai iauna 'i eesedi, mwatui manuina ta, bomitawa iauna ta; ta tai manuna nigea 'ebweu 'ana 'araumo tolema. 21 Ta Ieoba Eaubada 'eno'eno sinabwana 'enega tai 'i ununa, ga 'i 'eno-mwataia; ta asiana 'ebweuna 'i

'ewena, ta esionega 'i sa'u bodena 'ana lopa'eru; 22 Ta asia nina, tauna Ieoba Eaubada tai 'enega i 'ewe'ewena, waine 'enega 'i bubuna, ta tai 'ena i 'au'ewenama. 23 Ta tai 'i ona, Gete tuga lulugu luluna, ta esioгу esiona: 'ana esana Waine, tai 'enega 'i apwesama ta 'enega. 24 'Enega tai tamana be sinana 'i da pilisinedi, ta mwanena 'ena 'i da miaiaina: ta siterua esio 'ebweuna. 25 Ta si bubugewa siterua, tai ta mwanena, ta nigea si omaiaimaia.

3 1 Ta moata nuanuasinasinapuna ta bomitawa iauna Ieoba Eaubada 'i mweruruidi nigea nadigega. Ta waine 'ena 'i ona, 'Ai'aila, Eaubada ni'atu 'i gwae, Kaiwe iauna baguraia gea'abo 'enega wa da 'e'a ga? 2 Ta waine moata 'ena 'i ona, Bagura 'ana kaiweiao uadiega 'a da 'e'ai: 3 Ta kaiwe bagura gamwanaia uana, Eaubada ni'atu 'i gwae, Gea'abo 'enega wa da 'e'ai, ta gea'abo wa gitoo, 'abona nai wa mwamwawasa. 4 Ta moata waine 'ena 'i ona, Gea'abo sa'i wa mwawamwawasa: 5 Eaubada 'i mwaratoni ta 'enega 'aene asiata 'enega wa 'e'ani, ga matami si da 'esasa, ta wa e Eaubada 'atua, bobo'ana be to'umalina wa da sinapudi. 6 Ta ni'atu waine i 'itena 'aene kaiwe nina 'e'ai bobo'ana, ta 'ana 'ita 'ebeguausoara, ta 'aene kaiwe nina 'ana 'ita 'ebesinapu, ga uana i 'ewena, ta i 'enina; ta mwanenawatema'ieana i 'ebwaena, ta i 'enina. 7 Ta siterua matadi 'esasedi, ta 'idi bubugewa si sinapuna; ta damaia iawana si sailina, ta 'adi gadiwana si bubuna. 8 Ta Ieoba Eaubada 'enana si nonona baguraia 'i lopilidadana 'asuinuanuaia; ta tai mamwanena si 'ekwaiedi Ieoba Eaubada matanega bagura kaiwenao 'edia. 9 Ta Ieoba Eaubada tai 'ena 'i bwau, ta 'i eonena, Mane 'oio? 10 Ta 'i gwae, 'Enaio ia nonona baguraia, ga ia matauta, mabubugewagu ta 'enega; ga 'enega ia miakwaia. 11 Ta 'i ona, Iaita 'i simanemu 'aene 'u bubugewa? Kaiwe nina 'enega u 'e'ani ga, ga tauna manuna ia eonemu 'aene gea'abo u 'e'ani? 12 Ta tai 'i gwae, Waine nina u 'ebwaegu be ma'ieagu 'a da miami, tauna kaiwe 'enega i 'ebwaegu, ga ia 'enina. 13 Ta Ieoba Eaubada waine 'ena 'i ona, To'ase gete 'u guinua ni'atu? Ta

waine 'i gwae, Moata 'i kaboeгу, ta 'enega ia 'enina. 14 Ta Ieoba Eaubada moata 'ena 'i ona, Iage gete 'u guiguinuena, ga 'enega 'oio 'u to'umali wawasae iobai iauiauna 'edia, bomitawa iauna 'edia ta; gamwamuiega 'u da tauia, ta nedila 'u da 'e'ani ga 'amu tuta iauiauna: 15 Ta 'oio ta waine wa da etarauwara, wate 'imu susu ta 'ina susu: tauna debaio 'i da bwaruna, ta 'oio 'aeeueduna 'u da bwaruna. 16 Waine 'ena 'i ona, 'Imu dedoi ta 'imu 'euwana ia da giesinabwa wawasae; dedoi 'enega natumuaio 'u da enatuned; 'imu nuanuana mwaneio 'ena 'i da miami, ta 'emuia 'i da loina. 17 Ta Adama 'ena 'i gwae, Mwaneio 'enana 'u nonona ta 'enega, ta kaiwe 'enega u 'enina, tauna manuna ia eonemu, ia gwae, Gea'abo 'enega 'u da 'e'a: bwa'a 'i to'umali manuio; ma'imu dedoi 'u da 'e'a iawasio 'ana tuta maibo'anega; 18 Kwakwakwara wate ta wewekai 'emuia 'i da gietabwa; ta mitawa pwaturina 'enega 'u da 'e'ai; 19 Maniniio 'ina amweai 'enega masura 'u da 'e'ai, ga bwa'a 'ena 'u da ila; 'enega 'u apwesama ta 'enega: 'oio nedila ta 'enega, ta nedila 'ena 'u da ila. 20 Ta tai mwanena 'i eesena Ibi; tauna iauiaudi maiawasidi sinadi ta 'enega. 21 Ta Ieoba Eaubada Adama mamwanena manudi 'oama bwa'a 'i bubudi, ta 'i e'otedi.

22 Ta Ieoba 'i gwae, Wa 'ita, tai nina ni'atu 'abo'ada 'atua, bobo'ana ta to'umalina 'i sinapudi; ta gete tuga, nai nimana 'i da iasina, ta iawasina kaiwena wate 'i da 'ewa, ta 'i da 'e'ai, ta 'i da bobo'ana ataia: 23 'Enega Ieoba Eaubada bagura Ideni 'enega 'i etunena, be bwa'a 'enega 'i apwesama 'i da gesoi. 24 Ga tai 'i pa'ina; ta bagura Ideni matana' bomatu 'ena Tierubima 'i sa'udi, ta sisisaia sabsabeluluna sena iauiauna 'edia, be iawasina kaiwena 'ana 'eda 'i da 'ita'ita'isi.

The Bible in the Dobu Language
Milne Bay Province
Papua New Guinea

© Bible Society of Papua New Guinea
42—1993—HKBS
ISBN 9980 63 289 5

First Published 1926
Reprint 1954
Reprint 1965
Reprint 1983 — 2,000
Reprint 1989 — 1,500
Reprint 1993 — 1,000